

عہد رسالت میں صحابہ کرام رضی اللہ عنہم کی فقہی تربیت

اور عہد تابعین میں اُس کے نتائج و ثمرات (دسویں قسط) مولانا ڈاکٹر محمد عبدالحمید چشتی

شاہ ولی اللہ رحمۃ اللہ علیہ کا نظریہ

حضرت شاہ ولی اللہ رحمۃ اللہ علیہ کا نظریہ یہ ہے کہ امام ابوحنیفہ رحمۃ اللہ علیہ ابراہیم نخعی رحمۃ اللہ علیہ کے مذہب کے تابع و پیرو ہیں، چنانچہ موصوف لکھتے ہیں:

”کان أبو حنیفۃ رضی اللہ عنہ أزمہم بمذہب إبراہیم و أقرانہ لایجاوزہ
إلاما شاء اللہ۔“ (۱)

”امام ابوحنیفہ رحمۃ اللہ علیہ نے ابراہیم نخعی رحمۃ اللہ علیہ اور ان کے ہم عصروں کی پیروی کو اپنے اوپر لازم کر رکھا تھا، وہ اس سے تجاوز نہیں کرتے تھے مگر بہت کم۔“

موصوف رحمۃ اللہ علیہ اللہ البالغہ میں لکھتے ہیں:

”کان أبو حنیفۃ رضی اللہ عنہ أزمہم بمذہب إبراہیم و أقرانہ لایجاوزہ
إلاما شاء اللہ و کان عظیم الشان فی التخریج علی مذہبہ و دقیق النظر فی وجوہ
التخریجات مقبلاً علی الفروع أتم إقبال۔“ (۲)

”امام ابوحنیفہ رحمۃ اللہ علیہ ابراہیم نخعی رحمۃ اللہ علیہ اور ان کے ہم عصر علماء کے مذہب کے پابند تھے اور ابراہیم نخعی رحمۃ اللہ علیہ کے مذہب سے باہر نہیں جاتے الا ماشاء اللہ، وہ ان کے مذہب کے مطابق مسائل کی تخریج کرتے، بڑی شان رکھتے اور وجوہ تخریجات کے معلوم کرنے میں دقیق النظر تھے۔“

حضرت شاہ ولی اللہ رحمۃ اللہ علیہ کا مذکورہ بالا بیان متعدد وجوہ و اسباب سے محل نظر ہے:

۱:..... امام ابوحنیفہ رحمۃ اللہ علیہ نے مشہور مجتہدین تابعین کو نام بنام گنا کر بتایا ہے کہ میں ان میں سے کسی مجتہد کے مسلک کی تقلید نہیں کرتا، ان میں پہلا نام ابراہیم نخعی رحمۃ اللہ علیہ کا ہے، پھر ان کے مشہور ہم عصر مجتہدین کے نام ہیں۔
۲:..... خلاصیات کے ماہر ائمہ اصول فقہ اس امر پر متفق ہیں کہ امام ابوحنیفہ رحمۃ اللہ علیہ مجتہدین تابعین

خدا نے مومنین سے ان کے نفس اور مال جنت کے بدلے میں خرید لیے ہیں۔ (قرآن کریم)

میں سے کسی امام کے مذہب کے مقلد و ترجمان اور ناشر نہیں، چنانچہ وہ ’زاحمنہم‘..... ’ہم نہ ان کے اجماع کو تسلیم کرتے ہیں، نہ ان کے مسلک و نظریات کے پیروکار ہیں‘..... بلکہ ’ہم رجال و نحن رجال‘..... ’وہ بھی مجتہد ہیں، ہم بھی مجتہد ہیں‘..... کے قائل ہیں، ان کو اجتہاد کا حق ہے، ہم بھی اجتہاد کرتے ہیں، ہم ان کے اجتہاد کے پابند نہیں، یہ اور بات ہے کہ بعض مسائل میں ہمارا ان کا اتفاق ہو جائے۔

۳:..... انہی وجوہ سے اصولیین امام ابوحنیفہ رحمۃ اللہ علیہ کو مجتہد مطلق مانتے اور ان کے مذہب کے مقلد ہیں۔

۴:..... کوئی اصولی شاہ ولی اللہ دہلوی رحمۃ اللہ علیہ کے مذکورہ نظریہ کا ہم نو انہیں ہے۔

۵:..... محقق عصر علامہ محمد عبدالرشید نعمانی رحمۃ اللہ علیہ نے ’ماتمس إلیہ الحاجۃ‘ میں شاہ ولی

اللہ رحمۃ اللہ علیہ کے مذکورہ نظریے کی تردید کی ہے۔ (۳)

یہ بھی کہا جا سکتا ہے کہ شاہ ولی اللہ رحمۃ اللہ علیہ کا یہ نظریہ بھی ان کے تفردات میں سے ہے۔

بعض اعتراض کرنے والوں کے اس اعتراض کا کہ امام ابوحنیفہ رحمۃ اللہ علیہ تابعی نہ تھے، جواب

دیتے ہوئے شمس الائمہ رحمۃ اللہ علیہ رقم طراز ہیں:

”عن أبی حنیفۃ أنه قال: إذا اجتمعت و الصحابة علی شیء سلمناہم لهم و إذا اجتمع التابعون زاحمنہم..... و أما أبو حنیفۃ فهو تابعی قد أدرك فیما یحکی أربعة من الصحابة.... فجاز له مزاحمة التابعین، فإن أبا حنیفۃ قد کان من أهل الاجتہاد فی زمن التابعین، و کان یفقه الناس فیما قبل أربعین سنة و کثیر من التابعین کانوا موجودین بعد سنة عشرين و مائة، فلما لحق أيامہم، و هو من أهل الفتیاء، جاز له مخالفتہم و القول معهم.“ (۴)

”حضرت امام ابوحنیفہ رحمۃ اللہ علیہ کا بیان ہے کہ صحابہ رضی اللہ عنہم کا جب کسی بات پر اجماع ہو جاتا ہے تو ہم اُسے تسلیم کرتے ہیں اور اگر تابعین کا کسی بات پر اجماع ہو تو ہم ان کے اجماع کو نہیں مانتیں گے، ہم ان کی اس میں مزاحمت کریں گے..... ابوحنیفہ رحمۃ اللہ علیہ تابعی ہیں، موصوف نے جیسا کہ بیان کیا جاتا ہے چار صحابہ کو دیکھا ہے..... انہیں تابعین سے مزاحمت کرنے کا حق ہے، اس لیے کہ امام ابوحنیفہ رحمۃ اللہ علیہ عہد تابعین میں اہل اجتہاد میں سے تھے۔ وہ چالیس برس تک طلبہ کو فقہ پڑھاتے رہے، جیسا کہ مشہور ہے اور ان کے زمانے میں ۱۲۰ھ کے بعد بھی تابعین کثیر تعداد میں موجود تھے، امام موصوف اس زمانے میں ان کے ساتھ کام کرتے رہے ہیں اور ابوحنیفہ رحمۃ اللہ علیہ ارباب فتویٰ میں سے تھے، موصوف کو ان کی مخالفت اور موافقت دونوں جائز و درست ہے۔“

امام ابوحنیفہ رحمۃ اللہ علیہ کی چالیس سالہ فقہی، تدریسی و تحقیقی خدمات نے فقہ ابوحنیفہ کو اسلامی قلمرو میں ایسا پھیلا یا اور اس کا نفع ایسا عام و تام کیا تھا کہ شیخ الاسلام سفیان بن عیینہ رحمۃ اللہ علیہ المتوفی ۱۹۸ھ کا بیان ہے:

”شیتان ماظنت أنہما یجاوزان قنطرة الکوفة و قد بلغا الآفاق.“ (۵)

”دو چیزیں ایسی ہیں جن کے متعلق میرا وہم و گمان نہ تھا کہ وہ کوفہ کا پل پار کریں گی، مگر وہ تو دنیا کے تمام اطراف میں پھیل گئی ہیں۔“

قراءت حمزہ کسائی اور فقہ ابوحنیفہؒ

یہ دونوں اسلامی قلم رو کے چپے چپے میں پہنچی ہوئی ہیں۔ یحییٰ بن معینؒ فرماتے تھے:

”القراءۃ عندی قراءۃ حمزۃ والفقہ فقہ اَبی حنیفۃ، علیٰ ہذا ادرکتُ الناسَ۔“ (۶)

”میرے نزدیک قراءت حمزہ کی قراءت ہے، اور فقہ امام ابوحنیفہؒ کی فقہ ہے، میں نے لوگوں کو اسی پر عمل کرتے پایا ہے۔“

امام ابوحنیفہؒ کا سنن و آثار اور فقہ کا علمی و تحقیقی سرمایہ دوسری صدی ہجری میں براعظم ایشیا اور افریقہ میں پہنچ گیا تھا، اسلامی قلمرو کے مرکز عراق، حجاز، خراسان، شام و مصر اور بربر میں یہ علمی ورثہ اپنی افادیت کی وجہ سے مجتہدین اور دانشوروں کے علمی سرمائے میں اپنی جگہ بنا چکا اور مرکز توجہ بن گیا تھا۔ عہد عباسی میں عراق، بغداد، کوفہ و بصرہ علم کے مشہور مرکز تھے، یہاں امام ابوحنیفہؒ کی کتابیں ان کے شاگردوں اور ہم عصروں کے زیر مطالعہ تھیں، چنانچہ مجتہدین میں امام سفیان ثوریؒ (۹۷-۱۶۱ھ) و مؤرخ محمد بن عمر الواقدیؒ (۱۳۰-۲۰۷ھ / ۷۴۷-۸۲۳ء) کے عظیم کتب خانے (۸) میں امام ابوحنیفہؒ کی کتابیں موجود تھیں۔ (۹) یہ ایسا عظیم کتب خانہ تھا جو بغداد میں ان کے نامور شاگرد محمد بن سعدؒ کے پاس بھی منقول و محفوظ تھا۔ (۱۰) امام احمد بن حنبلؒ (۱۶۴-۲۴۱ھ / ۷۸۰-۸۵۵ء) ہر جمعہ کو اس کے کتب خانے سے دو جرمگا کر اس سرمائے کا مطالعہ اور اس سے استفادہ کرتے تھے۔ (۱۱)

کوفہ میں امام ابوحنیفہؒ کے شاگرد اسد بن عمرو الجلی الکوفی المتوفی ۱۸۸ھ کے پاس امام موصوف کی کتابیں موجود و محفوظ تھیں۔ (۱۲)

حجاز میں مدینہ کو مرکزی حیثیت حاصل تھی، ائمہ مجتہدین میں امام مالکؒ کو نہایت ممتاز مقام حاصل تھا، ان کے مطالعے میں بھی امام ابوحنیفہؒ کا علمی و تحقیقی ذخیرہ موجود تھا، چنانچہ علامہ عبدالعزیز بن محمد دروردیؒ المتوفی ۱۸۶ھ نے امام مالکؒ کا بیان نقل کیا ہے:

”عندی من فقہ اَبی حنیفۃ ستون آلاف مسأله۔“ (۱۳)

”میرے پاس امام ابوحنیفہؒ کے ساٹھ ہزار مسئلے موجود ہیں۔“

امام مالکؒ امام ابوحنیفہؒ کی کتابیں مطالعہ کرتے اور ان سے فائدہ اٹھاتے تھے، چنانچہ امام شافعیؒ نے عبدالعزیز دروردیؒ سے سنا، وہ فرماتے تھے:

”کان مالک بن انس ینظر کتب اَبی حنیفۃ و ینتفع بہا۔“ (۱۴)

”امام مالک بن انس رحمۃ اللہ علیہ، امام ابوحنیفہ رحمۃ اللہ علیہ کی کتابیں مطالعہ کرتے اور ان سے فائدہ اٹھاتے تھے۔“
اور امام موصوف کی کتابیں مجتہدین کی رہنمائی کرتی تھیں، جیسا کہ علامہ جلال الدین سیوطی رحمۃ اللہ علیہ
کے مندرجہ ذیل بیان سے عیاں ہے، وہ فرماتے ہیں کہ:

”امام ابوحنیفہ رحمۃ اللہ علیہ کے ان خصوصی مناقب میں سے جن میں وہ یکتا ہیں، ایک یہ ہے کہ وہی پہلے شخص ہیں جنہوں نے علم شریعت مدون کیا اور اس کے ابواب کو ترتیب دیا، پھر امام مالک بن انس رحمۃ اللہ علیہ نے موطاً کی ترتیب میں انہی کی پیروی کی اور اس امر میں امام ابوحنیفہ رحمۃ اللہ علیہ پر کسی کو سبقت حاصل نہیں۔“ (۱۵)

خراسان: ترند اور بلخ میں امام ابوحنیفہ رحمۃ اللہ علیہ کے شاگرد عبدالعزیز بن خالد الترمذی رحمۃ اللہ علیہ امام ابوحنیفہ رحمۃ اللہ علیہ کی کتابوں کی روایت و اشاعت کرتے تھے۔ (۱۶)
بلخ میں قاضی بلخ ابو مطیع حکم بن عبداللہ رحمۃ اللہ علیہ (۱۱۳-۱۹۷ھ/۳۱-۸۱۳ء) موجود تھے، یہ امام ابوحنیفہ رحمۃ اللہ علیہ سے ان کی کتاب ’الفقہ الأكبر‘ کے راوی ہیں۔ (۱۷) اس سے معلوم ہوتا ہے کہ ان کے پاس بھی امام ابوحنیفہ رحمۃ اللہ علیہ کی کتابیں موجود تھیں۔

مرو میں امام ابوحنیفہ رحمۃ اللہ علیہ کے شاگرد عبداللہ بن المبارک مروزی خراسانی رحمۃ اللہ علیہ (۱۱۸-۱۸۱ھ/۳۶-۷۹۷ء) کے پاس بھی امام ابوحنیفہ رحمۃ اللہ علیہ کی کتابوں کا ذخیرہ موجود تھا، بلکہ ایسا معلوم ہوتا ہے کہ وہ تحقیقاتی ذخیرہ سفر و حضر میں بھی ساتھ رکھتے تھے، چنانچہ جب بیروت میں عبداللہ بن مبارک رحمۃ اللہ علیہ کی مجتہد مطلق ابو عمر و عبدالرحمن اوزاعی رحمۃ اللہ علیہ (۸۸-۱۵۷ھ/۷۰-۷۷۷ء) سے ملاقات ہوئی اور انہوں نے ابن المبارک رحمۃ اللہ علیہ سے امام ابوحنیفہ رحمۃ اللہ علیہ کے متعلق پوچھا تو موصوف نے انہیں امام ابوحنیفہ رحمۃ اللہ علیہ کے فقہی مسائل دکھائے تو ان کی غلط فہمی دور ہوئی اور امام ابوحنیفہ رحمۃ اللہ علیہ کے علمی مقام کا اندازہ ہوا۔ (۱۸)

افریقہ، بلادِ بربر و مصر میں ابوسعید سابق بن عبداللہ المعروف بالبربری رحمۃ اللہ علیہ، جو شاعر و زاہد اور امام ابوحنیفہ رحمۃ اللہ علیہ کے شاگرد اور کتاب الآثار کے ان سے راوی ہیں موجود تھے، چنانچہ حافظ ابوالقاسم ابن عساکر رحمۃ اللہ علیہ المتوفی ۵۳۱ھ نے تصریح کی ہے کہ ابوسعید سابق بربری رحمۃ اللہ علیہ، امام ابوحنیفہ رحمۃ اللہ علیہ سے کتاب الآثار کے راوی ہیں۔ (۱۹) مصر علوم اسلامی کا مرکز تھا، یہاں امام ابوحنیفہ رحمۃ اللہ علیہ کا علمی ذخیرہ، امام مالک رحمۃ اللہ علیہ، امام محمد رحمۃ اللہ علیہ اور امام ابو یوسف رحمۃ اللہ علیہ کے شاگرد اسد بن الفرات رحمۃ اللہ علیہ (۱۳۲-۲۱۳ھ/۵۹-۸۲۸ء) لے کر پہنچے تھے اور امام مالک رحمۃ اللہ علیہ کے نامور فقیہ عبداللہ ابن وہب رحمۃ اللہ علیہ المتوفی ۱۹۷ھ اور عبدالرحمن ابن القاسم رحمۃ اللہ علیہ المتوفی ۱۹۱ھ کی خدمت میں حاضر ہوئے اور امام ابوحنیفہ رحمۃ اللہ علیہ کی کتابوں کے مسائل کے متعلق امام مالک رحمۃ اللہ علیہ کی آرا ان سے معلوم کیں، چنانچہ فقیہ ابواسحاق شیرازی رحمۃ اللہ علیہ المتوفی ۳۷۶ھ میں رقم طراز ہیں:

”ہذہ کتب ابي حنيفة، وسأل أن يعجب فيها على مذهب مالك۔“ (۲۰)

”اسد نے کہا: یہ امام ابوحنیفہ رحمۃ اللہ علیہ کی کتابیں ہیں اور پوچھا آپ ان کا امام مالک رحمۃ اللہ علیہ کے مسلک پر جواب دیں۔“

دیارِ مغرب میں یہی کتابیں ”کتب الاسدیہ“ کے نام سے مشہور ہیں۔ امام شافعی رحمۃ اللہ علیہ کے شاگرد اور ان کے مذہب کے راوی، امام طحاوی رحمۃ اللہ علیہ کے ماموں امام ابوالبراہیم اسماعیل مزنی رحمۃ اللہ علیہ المتوفی ۲۹۴ھ امام ابوحنیفہ رحمۃ اللہ علیہ کی کتابوں کا مطالعہ کرتے تھے، چنانچہ امام طحاوی رحمۃ اللہ علیہ المتوفی ۳۲۱ھ کا بیان ہے:

”إني كنت أرى خالي يديم النظر في كتب أبي حنيفة فلذلك انتقلت إليه“ (۲۱)

”میں دیکھتا تھا کہ میرے ماموں ہمیشہ امام ابوحنیفہ رحمۃ اللہ علیہ کی کتابوں کا مطالعہ کرتے رہتے، چنانچہ میں نے شافعی مذہب چھوڑ کر حنفی مذہب اختیار کیا۔“

ابن الندیم رحمۃ اللہ علیہ نے امام ابوحنیفہ رحمۃ اللہ علیہ کی تدوینِ علم کی خوبی کا اعتراف ان الفاظ میں کیا ہے:

”العلم براً و بحرًا شرفاً و غرباً بعداً و قرباً تدوينه - رضی اللہ عنہ -“

”اللہ امام (ابوحنیفہ رحمۃ اللہ علیہ) سے راضی ہو، اس تدوین نے خشکی و سمندر، مشرق و مغرب، دور و نزدیک ہر جگہ کو علم سے بھر دیا ہے“۔ (۲۲)

امام ابوحنیفہ رحمۃ اللہ علیہ کا عظیم ترین کارنامہ

تابعین کے دور میں علم شریعت کی تشکیل و تدوین کی سعادت امام ابوحنیفہ رحمۃ اللہ علیہ کو حاصل ہے، چنانچہ قاضی ابوبکر عتیق بن داؤد بمانی رحمۃ اللہ علیہ اپنے رسالے ”فضل أبي حنيفة“ میں رقم طراز ہیں:

”امام ابوحنیفہ رحمۃ اللہ علیہ پہلے شخص ہیں جنہوں نے شریعت کے علم کو مدون و مرتب کیا اور کسی کو ان پر سبقت حاصل نہیں، اس لیے کہ صحابہ و تابعین رضی اللہ عنہم نے علم شریعت ابواب میں مدون نہیں کیا تھا اور نہ کتابی صورت میں ترتیب دیا تھا، وہ صرف اپنی قوت فہم پر بھروسہ رکھتے تھے، انہوں نے اپنے دل و دماغ کو علم کا خزانہ بنایا ہوا تھا۔ ان اکابر تابعین کے بعد جب ابوحنیفہ رحمۃ اللہ علیہ نمایاں ہوئے تو انہوں نے دیکھا کہ علم شریعت منتشر ہے، انہیں خطرہ ہوا کہ بعد میں آنے والی نسلیں اس علم کو برباد کر دیں گی، اس لیے کہ رسول اللہ صلی اللہ علیہ وسلم کا ارشاد ہے کہ اللہ تعالیٰ لوگوں کے سینوں سے علم چھین نہیں لے گا، بلکہ وہ عالموں کو دنیا سے اٹھالے گا، پھر دنیا میں جاہل سردار رہ جائیں گے، جن کے پاس علم نہ ہوگا، وہ خود گمراہ ہوں گے اور دوسروں کو بھی گمراہ کریں گے، اس لیے ابوحنیفہ رحمۃ اللہ علیہ نے شریعت کا علم مدون و مرتب کیا اور اس کی ابواب میں ترتیب کی، کتاب میں عنوان اور ابواب قائم کیے، چنانچہ کتاب الطہارت سے ابتدا کی، پھر کتاب الصلاۃ کا عنوان قائم کیا، پھر عبادات کے تمام ابواب ترتیب وار مقرر کیے، پھر معاملات کے ابواب قائم کیے اور میراث کے ابواب پر شریعت کو ختم کیا۔ آغاز طہارت سے کیا، پھر صلاۃ کا عنوان لگایا، اس لیے کہ ہر مکلف انسان کو سحت اعتقاد کے بعد نماز پڑھنے کا حکم ہے، یہ خاص اور اہم عبادات

میں سے ہے، ہر مکلف پر فرض ہے۔ آخر میں معاملات ہیں، کیونکہ اصل یہی ہے کہ یہ معاملات نہ ہوں اور انسان ان سے بری الذمہ ہو، کتاب کا خاتمہ وصایا اور موارثت پر کیا، اس لیے کہ ان کا تعلق اس کے آخری حالات سے ہے، کیسی اچھی ابتدا اور کیسا اچھا خاتمہ ہے۔ جو ائمہ امام ابوحنیفہ رحمۃ اللہ علیہ کے بعد آئے انہوں نے امام ابوحنیفہ رحمۃ اللہ علیہ کے علم سے فائدہ اٹھایا، ان کی پیروی کی اور ان کتابوں پر اپنی کتابوں کی تفریح کی، انہی سانچوں میں اپنی کتابوں کو ڈھالا۔ اللہ تعالیٰ نے اپنے نبی صلی اللہ علیہ وسلم کی شریعت کی حفاظت کی ذمہ داری لی ہے، اور امام ابوحنیفہ رحمۃ اللہ علیہ پہلے شخص ہیں جنہوں نے اس کی تدوین کی ہے، تو بعید ہے کہ اللہ تعالیٰ ضمانت لے اور اس کا پہلا مدون غلطی کرے۔“ (۲۳)

اجتہادی مسائل میں ائمہ فقہاء کی کشادہ دلی

مجتہدین میں جس طرح اجتہادی مسائل کے استنباط و استخراج میں اختلاف نظر رہا، یہ اختلاف ان کے شاگردوں میں بھی نمایاں رہا جو اجتہادی مسائل میں ان کی کشادہ دلی، برداشت اور رواداری کی نہایت روشن دلیل ہے، چنانچہ مسجد حرام مکہ معظمہ میں ایک مرتبہ ایسا ہوا کہ حضرت اعمش رحمۃ اللہ علیہ (۶۱-۱۳۸ھ/۶۸۱-۶۷۵ھ) امام مالک رحمۃ اللہ علیہ (۹۳-۱۷۹ھ) اور حضرت عثمان بن عفان رحمۃ اللہ علیہ (۱۳۳ھ) تشریف فرما تھے، کسی نے ان سے ایک مسئلہ پوچھا، مسئلہ ایک اور ہر امام کا جواب مختلف، مسئلہ پوچھنے والے سے نہ رہا گیا، اس نے ان سے پوچھا کہ وجہ اختلاف آخر ہے کیا؟ مؤرخ خطیب بغدادی رحمۃ اللہ علیہ اس واقعے کا ذکر ان الفاظ میں کرتے ہیں:

”حضرت اعمش کوفہ سے، حضرت مالک بن انس مدینہ سے اور حضرت عثمان بنی بصرہ سے، حج کے لیے نکلے اور مسجد حرام میں بیٹھ کر فتوے دیئے، وہ فتوے ایک دوسرے کے خلاف ہوئے تو ایک شخص نے حضرت اعمش سے عرض کی: آپ اہل مدینہ کے خلاف فتویٰ دیتے ہیں؟ حضرت اعمش نے جواب میں کہا: ہم میں اور اہل مدینہ میں اختلاف آج کا نہیں، پرانا ہے، چنانچہ ہم اپنے علما کے قول کو پسند کرتے ہیں اور وہ اپنے علما کے قول کے دلدادہ ہیں (ہر ایک اپنے اسلاف کے اقوال و آراء پر عمل کرتا ہے، سب دین پر عمل کرتے ہیں)۔“ (۲۳)

اسلامی دنیا کے چار مقبول و عظیم الشان فقہی مذاہب

مذاہب اربعہ جنہیں اسلامی دنیا میں شہرت حاصل ہے، ان میں: ۱..... عظیم ترین مذہب حنفی مذہب ہے، ۲..... پھر عظیم تر مذہب شافعی مذہب، ۳..... اس کے بعد مالکی مذہب اور ۴..... پھر حنبلی مذہب ہے۔

مؤخر الذکر مذاہب ثلاثہ بھی حضرت عبداللہ بن مسعود رضی اللہ عنہ کے تلامذہ اور فقیہان کوفہ کے مرہون منت ہیں، خاص طور پر امام محمد رحمۃ اللہ علیہ کے تربیت یافتہ شاگردوں کا فیض و ثمرہ ہیں۔ علامہ شمس الدین

الذہبی رحمۃ اللہ علیہ فقہیان کوفہ کے سلسلے میں لکھتے ہیں کہ:

”اہل کوفہ میں سب سے بڑھ کر فقیہ حضرت علی رضی اللہ عنہ اور ابن مسعود رضی اللہ عنہ ہیں اور ان دونوں مجتہدوں کے شاگردوں میں سب سے بڑھ کر فقیہ، علقمہ رحمۃ اللہ علیہ اور علقمہ رحمۃ اللہ علیہ کے شاگردوں میں سب سے بڑھ کر فقیہ ابراہیم رحمۃ اللہ علیہ تھے، اور ابراہیم رحمۃ اللہ علیہ کے شاگردوں میں سب سے بڑھ کر فقیہ حماد رحمۃ اللہ علیہ تھے، اور حماد رحمۃ اللہ علیہ کے شاگردوں میں سب سے بڑھ کر فقیہ ابوحنیفہ رحمۃ اللہ علیہ تھے اور ابوحنیفہ رحمۃ اللہ علیہ کے شاگردوں میں سب سے بڑھ کر فقیہ ابو یوسف رحمۃ اللہ علیہ تھے، ان کے شاگرد سارے جہاں میں پھیل گئے اور ان کے شاگردوں میں سب سے بڑھ کر فقیہ محمد رحمۃ اللہ علیہ تھے اور محمد رحمۃ اللہ علیہ کے شاگردوں میں سب سے بڑھ کر فقیہ ابو عبد اللہ الشافعی رحمۃ اللہ علیہ تھے۔“ (۲۵)

حواشی و حوالہ جات

- ۱:..... الا نصاب فی بیان سبب الاختلاف، لاہور، ۱۹۷۱ء، ص: ۱۸۔
- ۲:..... حیدر اللہ البالغہ، کراچی، قدیمی کتب خانہ، ج: ۲، ص: ۴۱۹۔
- ۳:..... تاسم الیاء الحدیث لیلین بطالع سنن ابن ماجہ، ص: ۷۴۔
- ۴:..... اصول الجصاص، ج: ۲، ص: ۱۲۰۔
- ۵:..... تاریخ بغداد، ج: ۱۳، ص: ۳۴۷۔
- ۶:..... ایضاً۔
- ۷:..... تاریخ بغداد، ج: ۱۳، ص: ۳۴۲، الجواہر المصنوعہ فی طبقات الخلفیہ، حیدرآباد دکن، مطبعہ دائرۃ المعارف النظامیہ، ۱۳۳۲ھ، ج: ۱، ص: ۲۵۰۔
- ۸:..... تاریخ بغداد، ج: ۳، ص: ۵-۶، اسلامی کتب خانے عہد عباسی میں، تالیف راقم السطور، لاہور، الفیصل ناشران و تاجران کتب، ۲۰۰۰ھ، ص: ۴۴۳۔
- ۹:..... الجواہر المصنوعہ، ج: ۱، ص: ۱۸۱۔
- ۱۰:..... تاریخ بغداد، ج: ۵، ص: ۳۲۲۔
- ۱۱:..... ایضاً۔
- ۱۲:..... الجواہر المصنوعہ، ج: ۱، ص: ۱۴۰۔
- ۱۳:..... اقوام المسالک فی بحث روایۃ مالک و روایۃ ابی حنیفہ رضی اللہ عنہما، تالیف محمد زاہد الکوشی، ۱۴۰۸ھ، ص: ۹۷۔
- ۱۴:..... اقوام المسالک، ص: ۹۹۔
- ۱۵:..... تمییز الصحیحہ، حیدرآباد دکن، مطبعہ دائرۃ المعارف، ۱۳۳۲ھ، ص: ۳۶۔
- ۱۶:..... مناقب الامام الاعظم، صدر الامام موفق بن احمد الحنفی، کوئٹہ، مکتبہ اسلامیہ، ۱۴۰۷ھ، ج: ۱، ص: ۶۸۔
- ۱۷:..... الجواہر المصنوعہ، ج: ۳، ص: ۲۶۵-۲۶۶، میزان الاعتدال، ج: ۱، ص: ۵۷۴، ابو مطیع رحمۃ اللہ علیہ کے متعلق یہ بات یاد رکھنی چاہیے کہ عبد اللہ بن المبارک رضی اللہ عنہ سے ان کی تعدیل منقول ہے، چنانچہ سیدنا حافظ یحییٰ بن مہین رضی اللہ عنہ نے اپنے شاگرد احمد بن محمد بغدادی رضی اللہ عنہ سے فرمایا تھا: ”فما ظنک بمن عدلہ ابن المبارک و کویع“، (مناقب الامام الاعظم للکوردی، ج: ۱، ص: ۹۱)۔ ”تمہارا کیا خیال ہے جس کی توثیق و تعدیل عبد اللہ بن المبارک رضی اللہ عنہ اور کویع رضی اللہ عنہ نے کی ہو۔“
- ۱۸:..... تاریخ بغداد، ج: ۱۳، ص: ۳۳۸۔
- ۱۹:..... تاریخ ابن عساکر، ترجمہ سابق بن عبد اللہ المعروف بالبربری۔
- ۲۰:..... طبقات الفقہاء، بغداد، المکتبۃ العربیہ، ۱۳۵۶ھ، ص: ۱۳۲۔
- ۲۱:..... وفیات الاعیان لابن خکان، بیروت، دارصادر، ج: ۱، ص: ۷۱۔
- ۲۲:..... الفہرست، ابن ندیم، کراچی، نور محمد اصح المطابع، ۱۹۹۰ء، ص: ۲۰۶۔
- ۲۳:..... مناقب الامام الاعظم رضی اللہ عنہ للصدر الامم، ج: ۲، ص: ۱۳۶-۱۳۷۔
- ۲۴:..... تاریخ بغداد، ج: ۸، ص: ۱۶۶۔ (ترجمہ محمد بن یونس، رقم: ۴۲۷۱)
- ۲۵:..... سیر اعلام النبلاء، ج: ۵، ص: ۲۳۶۔

(جاری ہے)